

# யாழ்ப்பாணத்தில் அமெரிக்க மிஷனரியினரின் வைத்தியப்பணி (1816-1945) ஓர் வரலாற்று நோக்கு

க.ஜெயதீஸவ்ரன்,  
வரலாற்றுத்துறை, பேராதனைப் பல்கலைக்கழகம். [jeyathe@gmail.com](mailto:jeyathe@gmail.com)

## ஆய்வுச்சுருக்கம்

மதம் பரப்பும் நோக்குடன் யாழ்ப்பாணத்திற்கு வருகைதந்த அமெரிக்க மிஷனரியினர் தமது நோக்கத்தை அடைவதற்கான கருவிகளாக கல்வி மற்றும் வைத்தியப் பணிகளை மேற்கொண்டு வந்தனர். இவர்கள் மேற்கொண்டுவந்த இப்பணிகளில் ஒன்றான வைத்தியப்பணியின் மூலம் பண்டைக்காலம் முதல் பாரம்பரிய சித்தஆயுர்வேத வைத்தியமுறைகளைப் பின்பற்றிவந்த யாழ்ப்பாணத்திற்கு மேலைத்தேய நவீன வைத்திய முறைகள் அறிமுகமானதுடன் நவீன வைத்தியசாலைகள் அமைக்கும் முறைகளும் அறிமுகமாகியது. வைத்தியப் பணியினை மேற்கொண்டு வந்த இவர்கள் மேலைத்தேய வைத்திய முறைகளை யாழ்ப்பாணத்தில் நிலைநிறுத்தும் வகையில் சுதேசிகருக்கு வைத்திய முறைகளைப் பயிற்றுவித்து அவர்களை வைத்தியர்களாக உருவாக்கும் பணியிலும் ஈடுபட்டு வந்தனர். ஆரம்பத்தில் ஆங்கில மொழிமூலம் பயிற்சியளிக்கப்பட்ட வைத்தியர்களை உருவாக்கிவந்த இவர்கள் காலப்போக்கில் தமிழ்மொழி மூலமாக பயிற்சியளிக்கப்பட்ட வைத்தியர்களை உருவாக்கும் பணியில் ஈடுபட்டு தமிழில் மேலைத்தேய வைத்தியம் வளர்வதற்கான ஆரம்பத்தையும் வழங்கிவந்தனர். இப்பணியில் Dr.சாமுவேல் பிஸ்கிரீன் அவர்களது பங்களிப்பு அளப்பரியதாகும். அதேவேளை வைத்தியமிஷனரிகளில் வருகைதந்த பெண் வைத்திய மிஷனரிகள் பெண்கள் குழந்தைகள் ஆகியோருக்கென இணுவிலில் ஓர் வைத்தியசாலையை நிறுவி பணியாற்றி வந்ததுடன் யாழ்ப்பாணப் பெண்கள் மருத்துவத் தாதியர்களாக பணியாற்றுவதற்கான பயிற்சியையும் வழங்கிவந்தனர். இவ்வாறு இவர்கள் மேற்கொண்டுவந்த இப்பணியின் மூலம் யாழ்ப்பாணத்தில் மேலைத்தேய வைத்திய முறைகள் வளர்ச்சியடைந்து வந்தன.

யாழ்ப்பாணத்தில் மேலைத்தேய வைத்தியமுறை வளர்ச்சியடைவதற்கான ஆரம்பத்தை வழங்கியவர்களாக அமெரிக்க மிஷனரியினர் விளங்குகின்றனர் என்பதை வெளிப்படுத்தவும், இவர்களது வைத்தியப் பணியானது மத நோக்கம் கருதியதாக இருந்தாலும் அதில் சமூகநோக்கம் அதிகளவில் காணப்பட்டதென்பதை தெளிவுபடுத்தவும், இவர்களது வைத்தியப்பணி பற்றிய விபரங்களை எதிர்காலச் சந்ததியினர் அறியும்வகையில் அவற்றினை ஆவணப்படுத்துவதையும் நோக்காகக் கொண்டு இவ் ஆய்வுக்கட்டுரை எழுதப்பட்டுள்ளது. வரலாற்று அணுகு முறையின் அடிப்படையில் மேற்கொள்ளப்படும் இவ் ஆய்வில் முதலாந்தரத் தரவுகளாக அமெரிக்க மிஷனரியினரது குறிப்புக்கள், ஆண்டறிக்கைகள், மிஷனரியினரால் எழுதப்பட்ட நூல்கள், உதயதாரகைப் பத்திரிகை என்பன பயன்படுத்தப்பட்டுள்ளன. இரண்டாந்தரத் தரவுகளாக மிஷனரிகளுடன் தொடர்புடையவர்களுடனான நேர்காணல்கள், முதலாந்தரத் தரவுகளை பின்பற்றி பின்னாளில் எழுதப்பட்ட நூல்கள், ஆய்வுக்கட்டுரைகள், சஞ்சிகைகள், இணையத் தகவல்கள் போன்றன பயன்படுத்தப்பட்டுள்ளன.

புண்டைக் காலத்திலிருந்து சித்த ஆயுர்வேத வைத்திய முறைகளைப் பின்பற்றிவந்த யாழ்ப்பாணப் பிரதேசத்தில் அமெரிக்க மிஷனரியினர் மேற்கொண்டுவந்த வைத்தியப் பணியானது மேலைத்தேய வைத்திய முறைகள் அறிமுகமாவதற்கும் வளர்ச்சி அடைவதற்கும் காரணமாய் அமைந்ததென்றால் மிகையாகாது.

**திறவுச் சொற்கள்:** வைத்தியர், வைத்தியசாலை, சிகிச்சை